

Wárágà Pólò dré tisìle Tèsàlòníkèbhá ì dré dhi ni àlo

© 2016 Wycliffe Bible Translators, Inc.

Licence - Creative Commons CC:BY-NC-ND

Wárágà Pólò dré tisìle Tèsàlòníkèbhá ì dré dhi ni àlo

Wárágà kònìdhi ni tà àndu ngìle drìdrì dhi

Kònìdhi wárágà Pólò dré tisìle mónnyá ka'ìbhá Tèsàlòníkè na dhi ì dré dhi ni àlo 'ì. Tèsàlòníkè nda tá bhàandre kàdrì Rómà ki òpì ni bvò Màkèdòníyà àdhya drìle dhi 'ì. Pólò tsa tá Rúbí Tani longó gò Èkèlézyà bhàzo kònàle, dré tá adrérà'á àyì atsí andre ni rì to dhi 'á, akódhi ni p̄foma Fìlipóyì lésè dhi àmvolésè. Di, gí tá rè ko, Yúdà ànzi ì dré togó kònzi bhàzo Pólò rú, adrézó ligílé ába. Di adré tá lèá dhi, Pólò kòpfò Tèsàlòníkè lésè lile Bèróyà na (Tà 'òle dhi ì 17:1-10). Àmvolásà, akódhi kòtsa Kòrítò na dre dhi, dré mónnyá ka'ìbhá Tèsàlòníkè na dhi ki rúbí yìzo àyì àzìamu Timòtéyò tí gò, dré wárágà kònìdhi ni tisìzo àyì dré.

Pólò adré wárágà kònìdhi ni tisì kìtswázó mónnyá nda ki timbà àyì ki tà ka'ìka'ì na dhi bvó. Adré àwoyà ta Gìkà dré àyì ki tà ka'ìka'ì ni tà sè, ìndì àyì ki lèle sè. Adré í 'o tá tà àyì kòfalé ngìni ya dhi ni tà 'o agalé àyì léna, adrézó àyì ki kodzó, ì kàdréró atsilé ngóro dré kìtswálé Gìkà mìlésè dhi tìni. Adré kpà kúlí logó tà Tèsàlòníkèbhá ì dré tá lizílé Mírì Yésu ni agòma ni tà dri, ìndì mónnyá ka'ìbhá dhi ki ngàma dràdrà 'ásè dhi ni tà dri dhi ì sè. Kùdù ro dhi, adré Èkèlézyà ni drì ta, adrézó tà kìtswábhá ì kàdré 'òá àyì kòfalésè dhi ki tadhá àyì dré.

Tà kàdrìkàdrì wárágà kònìdhi léna dhi ki atìma

- 1) Mòdo fèma (1:1)
- 2) Tèsàlòníkèbhá ki tà ka'ìka'ì (1:2–3:13)
- 3) Atsima ngóro dré kìtswálé Gìkà mìlésè dhi tìni dhi (4:1-12)
- 4) Yésu ni agòma, ìndì mónnyá ka'ìbhá dhi ki ngàma dràdrà 'ásè dhi (4:13–5:11)

5) Mòndyá ka'ibhá dhi ki drì tàma (5:12-28)

1

Mòdo fèma

¹ Ma, Pólò, túmání Sílà fbe ìndì Tìmòtèyò be dhi ì, mà adré wárágà kònìdhi ni tisì Èkèlézyà Tèsàlòníkè na dhi dré, àmi adrèbhá Gìká Atá àdhya ró ìndì Mírì Yésu Krísto àdhya ró dhi ì dré.^a Gìká kòbhà áyi togó tani àmi rú, ìndì kòfè tà kìdríkìdri àmi dré!

Pólò fè àwoyà Tèsàlòníkèbhá ki tà ka'ika'ì ni tà sè

² Lókyá mà dré adrèrà'a tà zi Gìká tí dhi 'á dhi, mà adré ngbú adrélé àwoyà ta akódhi dré àmi tí dhi ki tà sè, adrézó tà zi akódhi tí àmi dré. ³ Vèsè wáyi, mà adré àmi ki tà kòni ki kisù Gìká àma ki Atá kandrà kòdhya: Mì adré àzì 'o àmi ki tà ka'ika'ì sè, adrézó tà 'o àmi ki lèle sè, adrézó mì bha àma ki Mírì Yésu Krísto véna landè àko ró.

⁴ Àma ki adrúpi Gìká dré lèle tò ni ì, mà nì tàle dhi, akódhi zì àmi adrélé mòndyá ína ì ró dhi be. ⁵ Tàko ko, lókyá mà dré Rúbí Tani longózó àmi dré dhi sè dhi, mà longó tá Rúbí Tani nda ngbà 'í kúlí sè ko. Be ró dhi, mà longó àmakya Rúbí nda rìnyí sè, Tírí Lólo sè, ìndì mà dré tá nìle, tà mà dré tá adrélé longolé nda ì tà bàti 'ì dhi be dhi sè. Mà dré tá adrèrà'a àmi kòfalé dhi 'á dhi, mì nì mà 'o tá tà àmi ki tà sè ngíni ya dhi be. ⁶ Àmi ró dhi, mì lebè tá àma, adrézó tà 'o àmakya tìni ìndì Mírì Yésu àdhya tìni. Tágba mì dré tá adrézó kizà nya lavúlé dhi, mì ka'ì tá kúlí mà dré longolé nda arí Tírí Lólo dré fèle gàle àmi léna dhi sè. ⁷ Ásà dhi, mòndyá ka'ibhá tí tì bvò Màkèdòníyà àdhya na ìndì Àkáyà àdhya na dhi ì nò Mírì ni tà àmi rú gò, ì dré kpà adrézó tà 'o àmikya tìni. ⁸ Tàko ko, àmi ki tà sè dhi, Mírì 'o áyi kúlí la'úlé ngbà 'í Màkèdòníyà 'ásè, ìndì Àkáyà 'ásè ko. Mòndyá àrà tí tì ì 'ásè dhi ì yi tàle dhi, mì ka'ì Gìká ngíni ya dhi 'í. Ásà dhi, lè mà kògò adrélé

^a1:1 Gìká ni Kúlí tisìle Gírìkì ti sè dhi léna dhi, à adré rú «Sìlùwánò» kisú kònwa. Rú nda tá rú àzya Sílà dré dhi 'ì.

àmi ki tà tití àyi dré ko. ⁹ Àngyá ko, àyi ki tàndi ì adré mì ka'ì tá àma dòle àmi véna togó dóro sè ngíni ya dhi ni tà tití àyi. Ì adré kpà mì tayí gìká tàko i, àmi ki togó adzázó Gìká bàti lídrì ro dhi vélé, adrézó akódhi ni tà 'o màràbà ni i t́ni ngíni ya dhi ni tà tití. ¹⁰ Nyànomvá dhi, mì adré akódhi ni Mv́aagó Yésu, dré tingálé dràdrà lésè dhi ni agòma bhù lésè dhi ni letè. Yésu nda apá àma Gìká ni kombà adrélépi alìle dhi lésè nì.

2

Àzì Pólò dré 'òle Tèsàlòníkèbhá i kòfalé dhi

¹ Àma ki adrúpi i, àmi ki tàndi mì nì tàle dhi, àma ki tsàma àmi véna dhi tá tà tàko 'i ko dhi be. ² Ngóro mì dré nìle be dhi t́ni dhi, drìdrì mà dré tsàzo àmi véna dhi kandrà dhi, à pfo tá àma ki mì, àma ki 'òzo kònzì lavúlé Filìpóyì na. Di, Gìká dré tawà afèzo àma dré lizo áyi Rúbí Tani longó àmi dré tirì àko, tágba à dré tá adrézó ligílé àma fbe tà tàndi ró dhi. ³ Tàko ko, mà dré adrérà'a mómí ki kodzó Rúbí Tani nda ni ka'ì dhi 'á dhi, mà adré àyi ki kodzó kinzò sè yà, tà kònzì mà dré lèle 'òle dhi sè yà, kó ngalè túrúpfú sè yà dhi ko. ⁴ Be ró dhi, mà adré àmakya Rúbí Tani nda ni longó ngóro mómí Gìká dré ka'ìle gò, Rúbí nda ni bhàzo àyi drígá dhi i ró. Di mà adré longóá kitswázó mómí ki togó 'o kinílé dhi bvó ko. Be ró dhi, mà adré àmakya longóá kitswázó Gìká adrélépi àma ki togó tabhì dhi ni togó 'òzo kinílé dhi bvó. ⁵ Lókyá mà dré tá adrérà'a àmi kòfalé dhi 'á dhi, mà tà tá tà àlo kúlí kìnì i sè kitswázó àmi ki tà bha kuru àngyá dhi ko. Mà 'o tá kpà tà àlo àmi ki ngá kisúzo túrúpfú sè dhi ko, ngóro Gìká ni tàndi dré nìle be dhi t́ni. ⁶ Mà ndà tá kpà rúku kisúlé mómí i mìlésè ko, kàdré tá àmi mìlésè yà, kó ngalè mómí àruka i mìlésè yà dhi. ⁷ Àma Yésu Krísto ni àpóstolò ro dhi i, mà ni tá kitswá àma ki 'o adrélé mómí kàdrì ro àmi drìle dhi bwà. Di, àma tá àmakya àmi kòfalé dhi togó fbe ànzimvá kya t́ni, ngóro ànzì ki andre dré adrélé àyi tàndi ni ànzimvá ki líkí dhi t́ni. ⁸ Mà dré àmi ki lèle tò dhi sè dhi, àma ki lovó tá ngbà 'í Gìká ni Rúbí Tani longózó àmi dré dhi kòdhya ko. Àma ki lovó tá kpà àma ki tàndi ki lídrì fèzo àmi dré, àma ki lèle àmi véna nda sè.

⁹ Àma ki adrúpi i, mì kisù rè ngalè mà 'o tá àzí kòkóròko landèzo àmi kòfalé ngíni ya dhi ká. Mà dré tá adrérà'a Gìká ni Rúbí Tani longó àmi dré dhi 'á dhi, mà 'o tá àzí kítú be ìndì ngátsi be, àma ki tà kòlanzìró àmi ki àlo dri ko. ¹⁰ Àmi tà nda ki nobhá mì sè tùmání Gìká be dhi i, mì ni kitswá tàá àma ki tà sè, ngalè mà 'o tá tà àmi Yésu ni ka'ìbhá i kòfalé gyägya, togó lólo se, ìndì tà àko àma rú ngíni ya dhi. ¹¹ Mî ni kpà tàle dhi, mà 'o tá tà àmi àlo àlo tíí dhi i véna dóro, ngóro ànzi ki atá dré adrélé 'òle áyi ànzi i dré dhi tîni dhi be. ¹² Mà timbà tá àmi àmi ki tà ka'ika'ì na, àmi ki togó tindrìzo, àmi ki kodzózó, mì kàdréro atsílè ngóro dré kitswálè Gìká mìlésè dhi tîni. Tàko ko, akódhi nda adrè àmi ki zi fìle áyi Òpì na, ìndì áyi mìlanzìlanzì na dhi nì.

¹³ Ásà dhi, mà adrè kpà àwoyà ta Gìká dré tà kònìdhi sè: Lókyá mì dré Gìká ni kúlí yìzo àma tí dhi sè dhi, mì ka'ì tá kúlí nda ngóro kúlí móndí kya ró ko. Be ró dhi, mì ka'ì àmìkya kúlí nda ngóro kúlí Gìká àdhya ró, ngóro dré adrélé bàti dhi tîni. Dì nyànomvá dhi, kúlí nda adrè tà 'o àmi adrèbhá ka'ìá dhi i léna dhi nì.

¹⁴ Àma ki adrúpi i, àmi ki tà atsá ngóro Gìká ni Èkèlézyà Yùdáyà na adrèbhá Yésu Krísto na dhi kya tîni. Tàko ko, mì nya kizà àmi ki tàndì ki móndí i drígá, ngóro ì dré kizà nyàle Yúdà ànzi i drígá dhi tîni. ¹⁵ Yúdà ànzi nda ì pfu tá Mírì Yésu dràle ngóro ì dré tá pròfètà ki tupfúlè todràle dhi tîni gò, ì dré àma ki mì pfòzo tà tàndì ró dhi àyi. Àyi ki tà kitswá Gìká mìlésè àlomvá ko. Ì adrè ru pfu móndyá tíí dhi fbe. ¹⁶ Ì adrè kpà àma ki le kikílé, mà kòlongóro Gìká ni kúlí móndyá sùrú twá ro dhi i dré ko, ì kàdríró ko dhi bvó. Ásà dhi, ì adrè àyi ki tàkonzì ki 'o gàle àyi léna gagà. Dì, kùdù ro dhi, Gìká tadhá áyi kombà àyi dré dre.

Pólò lè gòle Tèsàlòníkèbhá ki no

¹⁷ Àma ki adrúpi i, lókyá mà dré ru lanzízo àmi fbe lókyá tsà sè dhi sè dhi, àma ki ru lanzìma nda tá ngbà 'í rúbhá na, togó na ko. Dì àma ki togó tá àtsi ró àmi ki tà sè gò, mà dré láti ndàzo kitswázó gòle àmi ki no. ¹⁸ Vésè be bí, mà lè tá gòle àmi véna. Lavúlè dhi, ma, Pólò, má lè tá tò, dì, Sàtánà kikí tá ína láti àma dré.

¹⁹ Tàko ko, àmi ki tàndì i tà mà dré adrézó mì bha ásà, adrézó kpà lenzélè ásà dhi

'i. Àmi kpà àma ki kùlá mà dré dra àma ki drì bhàzo ásà kuru àma ki Mírì Yésu kandrà, akódhi dré agòrà'a dhi 'i. ²⁰ Àyíya! Àmi móndí mà dré adrézó àma ki drì bha kuru, adrézó kpà lenzélé àyi sè dhi 'i.

3

¹ Dì mà dré tá kitswálé gòle àmi ki nòma ko dhi ni mvo bwà ko dhi sè dhi, mà nò tá dóro ni, mà dré adrélé àma pátí Àtènáyì na dhi. ² Dì mà dré àma ki adrúpi Tìmòtéyò ni mùzo àmi véna kitswálé àmi ki kodzó, ìndì àmi ki tìmbà àmi ki tà ka'ika'lì na. Akódhi nda Gìká ni àziàmú mà dré adrézó Krísto ni Rúbí Tani 'o ayílé tùmání akódhi be dhi 'i. ³ Mà adré làá dhi, dhya àlo àmi kòfalé dhi kòtayí i kizà mà dré adrélé nyàle dhi dré kizílé ko. Àmi ki tàndi m̀ nì tàle dhi, Gìká tayí àma adrélé kizà làsú be kònini dhi ki nya dhi be. ⁴ Tàko ko, mà dré tá adrérà'a àmi íbe dhi 'á dhi, mà adré tá ngbú tàá dhi, à adré tá 'òle àma ki m̀ pfo. Dì tà nda atsá kònini bàti, ngóro m̀ dré nìle be dhi t́ni. ⁵ Ásà dhi, lókyá má dré kitswázó gòle àmi ki nòma ko dhi ni mvo bwà ko dhi sè dhi, má mù tá Tìmòtéyò àmi véna, nìzoá ngalè m̀ adré tròle àmi ki tà ka'ika'lì rú ngini ya dhi. Má adré tá ngá ro, dhya adrélépi móndí ki tabhì litílé dhi ni dra àmi ki lití gò, àzì mà dré tá 'òle àmi kòfalé dhi dré atsázó tà tàko ró dhi sè.

Rúbí Tìmòtéyò dré longolé dhi tìndrì Pólò ni togó

⁶ Dì, nyànomvá dhi, Tìmòtéyò agò àmi vélésè, àmi ki tà ka'ika'lì ni rúbí dóro longó àma dré àmi ki lèle ni tà be dre. Akódhi tà àma dré dhi, m̀ adré ngbú adrélé àma ki tà kisù, adrézó lovó íbe àma ki nòzo, ngóro mà dré kpà adrélé lovó íbe àmi ki nòzo dhi t́ni. ⁷ Dì àma ki adrúpi i, àma ki togó andrì àmi ki tà ka'ika'lì ni tà sè dre, tágba mà dré adrézó kizà nya lavúlé dhi. ⁸ Nyànomvá dhi, àma ki lídrì agò dre, mà dré yìle tàle dhi, m̀ adré àmi ki totó tātā Mírì Yésu na dhi sè. ⁹ Dì mà nì, mà ni àwoyà ta Gìká dré tà dré 'òle àmi dré dhi sè ngini ya dhi ko. Tàko ko, àmi ki tà sè dhi, mà adré lenzélé àma ki Gìká kandrà lavúlé. ¹⁰ Kìtú be ìndì ngátsi be dhi, mà adré akódhi ni ti lizí togó wáyi sè, kòtayíró àma gòle àmi

ki no, mà kòkitswáró tà àmi ki pìbhá àmi ki tà ka'ìka'ì na dhi ki òmbà be dhi bvó.

¹¹ Di Giká àma ki Atá ni tàndi, àma ki Mírì Yésu be dhi ì kònzì láti àma dré kitswázó lile àmi véna. ¹² Mírì kò'o kpà àmi ki lèle gàle àmi léna gagà, mì kàdréro ru le àmi kòfalésè, adrézó kpà mómnyá àruka títi dhi ki le, ngóro mà dré adrélé àmi ki le dhi tíni. ¹³ Kòtìmbà kpà àmi ki togó, mì kàdréro lólo, ìndì tà àko àmi rú Giká àma ki Atá kandrà, lókyá àma ki Mírì Yésu dré dra agòzo áyi mómnyá lólo títi dhi ìbe dhi tú. Kàdré kònini!

4

Atsima ngóro dré kitswálé Giká mìlésè dhi tíni dhi

¹ Kùdù ro dhi, àma ki adrúpi i, mà adré àmi ki ti lizí, adrézó àmi ki kodzó Mírì Yésu ni rú sè: Ngóro mà dré tadhálé àmi dré dre dhi tíni dhi, mì kàdré atsílé ngóro dré kitswálé Giká mìlésè dhi tíni. Tà bàti ró dhi, mì adré atsílé làsú be kònini. Di nyànomvá dhi, mì kògò adrélé 'òá lizo ába drìdrì. ² Tàko ko, mì ni tà mà dré lazílé àmi dri Mírì Yésu ni rú sè dhi i be.

³ Giká adré làá dhi, mì kàdré àmi ki fe adrélé lólo í dré. Mì kàdré di àmi ki líkí ndòtò tà sè. ⁴ Lè àmi àlo àlo títi dhi i, mì kònì adrélé àmi ki tàndi ki rúbhá líkí dhi be, ngóro dré adrélé lólo Giká mìlésè dhi tíni, ìndì dré kitswálé lindrì sè dhi tíni.^b ⁵ Mì kòtayí àmi adrélé rúbhá lovó bha àmi kòfalésè ngóro pàgánò Giká ni nibhá ko dhi kya tíni ko. ⁶ Tà kòdhi sè dhi, lè dhya àlo àmi kòfalé dhi kò'o áyi adrúpi kònzì ko, ìndì kòliti akódhi àlomvá ko. Àngyá ko, Mírì ni tà ño mómnyá títi adrèbhá tàkònzì làsú be kònini dhi ki 'o dhi i dri, ngóro mà dré longólé àmi dri drìdrì dhi tíni. ⁷ Tàko ko, Giká azí àma adrélé ndòtò tà 'o dhi ko. Be ró dhi, azí ína àma adrélé lólo í dré. ⁸ Di àsà dhi, dhya àngùdhi adrélépi tà lazílé í dri kòdhi ni ga rè dhi, adré mómnyá ki kúlí ga kòdhya ko. Be ró dhi, adré ína Giká adrélépi áyi Tírí Lólo fe àmi dré dhi ni kúlí ga kòdhya.

^b4:4 À kitswá kpà kúlí tisìle Gírìkì ti sè kònì ki ladzá kònini: «Lè àmi àlo àlo títi dhi i, mì kònì tòkó mòle dhi be, ngóro...»

⁹ Kàdré ru lèma ngóro adrúpi i t́ni dhi ni tà sè dhi, lè mà kòtisì tà nda àmi dré wárágà sè ko. Tàko ko, Gìká ni tándi tadhá àmi adrélé ru le àmi kòfalésè dhi nì.

¹⁰ Tà bàti ró dhi, mì adré ru le àmi kòfalésè àmi ki adrúpi títi Màkèdónyà na dhi fbe. Di, àma ki adrúpi i, mà adré àmi ki kodzó, mì kògòro adrélé 'òá lizo ába drìdrì.

¹¹ Mì kàdré àmi ki fe adrélé tà kìdrìkìdrì fbe àmi kòfalé, adrézó àmi ki tándi ki tà no, adrézó kpà àzì 'o àmi ki tándi ki dríga sè, ngóro mà dré lazílé àmi dri dhi t́ni.

¹² Mì kàdré 'òá kònìni dhi, àmi ki tà ni adré dóro mónyá ka'ìbhá ko dhi i mìlésè, ìndì mì kitswá adrélé ngá zi móndí i tí ko.

Yésu ni agòma, ìndì mónyá ka'ìbhá dhi ki ngàma dràdrà 'àsè dhi

¹³ Àma ki adrúpi i, kàdré mónyá dràbhá dre dhi ki tà sè dhi, mà lè mì kàdré tà nìma ko na ko, adrélé kpà kizà ro ngóro mónyá tà mì bhàzo dhi àko dhi i t́ni ko.

¹⁴ Tàko ko, mà ka'ì tàle dhi, Yésu drà gò, dré ngàzo dràdrà 'àsè dhi 'í. Di mà adré kpà ka'ìá tàle dhi, Gìká ni mónyá títi Yésu ni ka'ìbhá gò ì dré todràzo dhi ki t́ngá dràdrà lésè, ngóro dré Yésu ni t́ngalé dràdrà lésè dhi t́ni. ¹⁵ Mà adré tà Mírì dré tadhálé àma dré dhi ki ta àmi dré kòdhya: Àma dra adrèbhá dhu rè lídrì fbe kítú Mírì dré dra agòzo dhi tú dhi i, mà kitswá lile drìdrì mónyá dràbhá dre dhi i kandrána ko. ¹⁶ Tàko ko, à ni lúlúgyá ga, ángéló ki kàdrì dré kúlí yòzo gò, Gìká ni gòká vòzo gò, Mírì ni tándi dré asízó bhù lésè. Di mónyá Krísto ni ka'ìbhá gò ì dré todràzo dhi ì dré ngàzo dràdrà 'àsè 'íká. ¹⁷ Àmvolásà dhi, Gìká dré àma dra adrèbhá dhu rè lídrì fbe dhi ki t́ngázó kímólé àyi fbe ndùrùku na, àma títi mà kòkisúró ru Mírì be kurú na. Di mà ni adré tùmání Mírì be kóná vésè kólyá. ¹⁸ Di àsà dhi, mì kàdré ru kodzó àmi kòfalésè kúlí kòdhi i sè.

5

Kítú Mírì Yésu dré dra agòzo dhi

¹ Àma ki adrúpi i, kàdré lókyá ki tà sè kítú fbe dhi, lè mà kòtisì tà nda àmi dré wárágà sè ko. ² Tàko ko, àmi ki tándi mì nì dóro tàle dhi, kítú Mírì dré dra agòzo dhi ni atsá ngóro kùgú dré adrélé atsálé ngátsi sè dhi t́ni dhi. ³ Lókyá móndí ì dré

adrérà'a tàá dhi «Tà títi dhi i kèdríkèdri, ìndì kírì!» dhi 'á dhi, tà dra àyi ki tà pfùlepi dhi ni atsa àyi rú ngbõ ró, ngóro mváaswa dré adrélé atsálé tòkó 'a be dhi rú ngbõ ró dhi t́ni. Dì àyi ki àlo kitswá ina lapálé tà nda sílésè ko.

⁴ Dì, àmi, àma ki adrúpi i, àmi àmikya t́nìmvá na ko, kítú nda kòkiró àmi kùgú àdhya t́ni ko. ⁵ Tàko ko, àmi títi dhi i ànzi ngádra àdhya 'i, ìndì ànzi kítú àdhya 'i. Àma ànzi t́nìmvá àdhya 'i ko, ìndì ngátsi àdhya 'i ko. ⁶ Ásà dhi, mà kàdré adrélé ayí na móndí àruka i t́ni ko. Be ró dhi, mà kàdré àmakya tàmiiga dri, adrélé àma ki tà kisùle dhi ki líkí. ⁷ Àngyá ko, móndyá adrèbhá ayí ko dhi i adré ayí ko ngátsi sè. Móndyá adrèbhá wá tsi dhi i adré kpà wá tsi ngátsi sè. ⁸ Dì, mà dré adrélé móndyá kítú àdhya 'i dhi sè dhi, lè mà kàdré àma ki tà kisùle dhi ki líkí. Lè mà kàsó àma rú àma ki tà ka'ika'lì lèle be, ngóro aya asólé àma agá kitswázó àma ki líkí dhi t́ni. Mà kàsó kpà àma dri tà mà dré adrézó mì bha adrízó ásà dhi, ngóro kátabhúlà aya ró asólé àma dri dhi t́ni. ⁹ Tàko ko, Gìká zì àma kitswálé ayí kombà kisú kòdhya ko. Be ró dhi, zì àma kitswálé lídrì kóná vèsè kólyá dhi ni kisú àma ki Mírì Yésu Krísto sè kòdhya. ¹⁰ Krísto nda drà àma ki tà sè, kitswálé mà kàdré gba lídrì ro yà, kó ngalè mà kòdrà yà dhi, mà kàdréro lídrì fbe t́mání akódhi be be dhi bvó. ¹¹ Dì ásà dhi, mì kàdré ru kodzó, adrélé kpà ru timbà àmi kòfalésè àmi ki tà ka'ika'lì na, ngóro mì dré adrélé 'òle dhi t́ni.

Tà tàle kùdù ro Tèsàlòníkèbhá ki kodzó dhi i

¹² Àma ki adrúpi i, mà adré àmi ki ti lizí, mì kàdréro àmi ki drì kobhá Mírì ni àzì na dhi ki lídrì bha. Tàko ko, àyi nda i adré àzì 'o landèzo àmi kòfalé, adrézó kpà àmi ki kodzó. ¹³ Mì kàdré àyi ki tà bha kuru lèle na, àzì i dré adrélé 'òle nda ni tà sè. Mì kàdré kpà tà kèdríkèdri fbe àmi kòfalé.

¹⁴ Àma ki adrúpi i, mà adré àmi ki kodzó, mì kàdréro móndí tòbvo ró dhi ki bí se, adrézó móndí t́iri ró dhi ki kodzó, adrézó kpà móndí tà fbe yàya dhi ki ledé. Mì kàdré àmi ki togó vwàvwà tadhá móndyá títi dhi i véna. ¹⁵ Mì kònò dóro, dhya àlo àmi kòfalé dhi kòlogóro tà kònzi tà kònzi 'òle í rú dhi tí ko. Be ró dhi, mì kàdré ngbú tà dóro nda 'òle àmi kòfalésè, ìndì móndyá àruka títi dhi i véna.

¹⁶ Mì kàdré ngbú adrélé lenzélé, ¹⁷ adrézó tà zi Gìká tí landè àko ró, ¹⁸ adrézó

àwoyà ta akódhi dré tà tíí ì sè. Tàko ko, tà nda kòdhi ì tà Gìká dré adrélé lèle m̀ kò'o Yésu Krísto na dhi 'i.

¹⁹ M̀ kòkìdrá àtsí Tírí Lólo àdhya ko. ²⁰ M̀ kàyízè kpà tà m̀ndí ì dré adrélé longólé pròfétà kya tíni dhi ì ko. ²¹ M̀ kàdré tà tíí dhi ki tabhì, adrézó tròle tà dóro ì rú. ²² M̀ kàdré àmi ki líkí tà kònzì ki kára tíí dhi ki tà sè.

²³ Nyànomvá dhi, Gìká adrélépi tà k̀drík̀dri fe dhi ni t̀ndi kò'o àmi atsálé lólo kitswálé tíí í mìlésè. Kàdré kpà àmi ki lídrì líkí wáyi, àmi ki togó íbe ìndì àmi ki rúbhá íbe, m̀ kàdréro tà àko àmi rú kítú àma ki Mírì Yésu Krísto dré dra agòzo dhi tú. ²⁴ Gìká adrélépi àmi ki azí dhi kitswá adrélé ka'ile togó wáyi sè, ìndì a ni tà nda ki 'o ǹ.

²⁵ Àma ki adrúpi ì, m̀ kàdré kpà tà zi Gìká tí àma dré be.

²⁶ M̀ kòfè m̀do àma ki adrúpi tíí dhi ì dré, adrézó ru kamú àmi kòfalésè àyi íbe lèle sè. ²⁷ Má adré àmi ki kodzó Mírì ni rú sè, m̀ kònàró wárágà kòndhi àma ki adrúpi tíí dhi ì dré.

²⁸ Àma ki Mírì Yésu Krísto ni togó tani kàdré àmi íbe!